

Ichi ni kipindi cha Dorothy;

Kwamanyagha Maandiko ghaghoragha wada? Maandiko gheko na malagho ghiboie na ghizamie kodu isi. Na Maandiko ghose ghenekwanwa ni Mlungu, na ndeghine makosa ghangi, na ni gha hachi. Na mdamu wa Mlungu,.....mwana wa Mlungu.....*uchaka usewadie iboa jingi.....na uchakatisha Maandiko ghose.*

Ilagho ja Mlungu ni Ilagho jiko moyo jija Mlungu ujibonyere jikakaia kuidiria Jesu Kristo kwa Roho wake. Na ngelo diwusagha Ilagho, Iji Ilagho jeka wuzima na vuo vose. Jeka moyo; jadadedanya na ngolo, ela ngelo rimu kukeka andenyi ya wasi na kaung'a, kwadazighana Ilagho na kuaghora jeka jilemere; na ndejikuediagha oho. Na iyo ni ngelo Roho wa Bwana ughoragha, "Ini neko aha. Choo kwapo. Ghirede agho kwa maghu ghapo, amu msalabenyi namerie kuriduka kaung'a rose." Meria agha malagho kwake na kuchawona kuchurwa wuwishi ni Roho wake na kuchaka na sere yewuya andenyi ya Ilagho, na Bwana uchachua andenyi yako. Na kuseduke malagho kumoni kukiwona ni wasi ghwako. Mneke Bwana na kuwone kukichurwa ni sere na wuwishi. Na ni ilagho jiboie ngelo ihi kumanya ughu nigho mpango ghwa Bwana kwako na kwapo.

Na Bwana Jesu Kristo jingi nawokoghe upungukie kuchumba Mlungu. Sa Mlungu, lukundo lwake lodeka lubaa. Ela iji wokurushireghe wudamu, woghorieghe, Nedecha, na sio kwa lukundo lwapo, ela ni kwa lukundo lwa Aba nilo loniredieghe. Sa Mlungu, worekoghe na ndighi rebonya kilambo ichochose, ngelo iyoyose, ela kwa kuka kimudamu, womtegemeghe Ndee, na ukamwonyera mdamu

seji mdamu udimagha kuishi. Na niko woghorieghe, **Seji Aba wapo wonidumieghe ini.....**wurumwengunyi na nerekoghe nikimtegemea Aba,..... kwa huwo hata Ini nakuduma oho.....kunitegemee ini. Na agha gheka andenyi ya chuo chielie cha **Johane 20:21**.

Na kwamanyagha ihi niyo chia ya Ilagho ja Mlungu, uja Umweri uja uko mkundwa wodu Bwana Jesu, uja ubonyagha Ilagho jake jiandikilo kujibonya moyo kodu? Na sena kwa Roho wake, wamanyagha ghaja ughoragha na kubonya ghaja udibonyeragha ngolonyi kodu. Na kwamanyagha ghaja diwonyero ni Bwana wodu kwamba wokoghe ukatane na Mlungu, na ghaja ubonyere? Wodesera wubaa ghwake ngelo woheghe, ela huwo sio kughora wodemsera Mlungu. Wodeinja wubaa ghwake ngelo woheghe. Na nawokoghe ukimanyika sa, “Uhu ni Mlungu waweghenda chienyi.” Siko kungi huwo! Wodesera wubaa ghwake na ukawuya mdamu usewadie iboa jingi, usewadie kaung’a ingi na ukabonya kula ilagho kwa kumtegemea Ndee. Na ni ilagho jiboie kumanya huwu niko ikundikie dikaie andenyi ya maisha gha Kikristo. Huwu niko ikundikie kukaia kwa kula ilagho.

Na ngera kwaweshinika kwa malagho ghaja ghawebonyeka. Ngera kwadawona malagho ndeghiweboa, ghawechorikia kuzama. Kwatimie kumdumikia Mlungu; kwatimie kubonya iji na jija; kichuku chako cheka wasinyi; ndoa yako ndeiko iboie; kula kilambo cheka ni cha wasi! Na ichija chiko, ndekune mndungi wawewona ghaja kwawembonyera Bwana! Leka nikughorie. Agha ghose ndeghiwebonyeka amu oho ni mkristo. Kuka mkristo ni kuka chombo cha maisha gha Kristo andenyi yapo, ngelo nikagha andenyi ya Bwana, na kumneka wubaa na kubonya kazi yake ija uipangie andenyi ya maisha ghapo. Na ngera kwaweghora, “Agha ndeghibonyekagha seji nikunde!” Agha loli ghawehusiana wada? Na nio ikoto oho na ini kuka andenyi ya Kristo; ikoto ni, ni malagho ghiyao Kristo udipangie isi. Ngelo rimu, ijija ilagho jiwonekagha jikurie, nijo jikagha irasimio

ibaa! Yakundikie dizighane na dighore, “Chawucha Bwana kwa kurugha ghuja mnyango. Chawucha Bwana kwa kunifunguya mnyango mzima. Chawucha Bwana kwa ilagho iji itini angu jikurie, kuchareda matunda na kuchanekwa wubaa!

Aha nabusira, idakoni, yakundikie dimkase Bwana amu dawemeria ughu mwaka, ngelo diwonagha niko cherekoghe ughu mwaka na ichija chikagha kimusi ikaie na agha udibonyere isi. Na ngera oho kwaweghora, “ni mwaka niseghufaidie. Kwa malagho ghose nibonyere, niki chibonyikie.” Ilagho jikundikie ni isi diwone kwamba, daduagha dikimanya, na dichaghora, *Bwana, kula kilambo nachiwika maghunyi kwako, kwa wundu nawemanya ichija kunibonyere chichatala. Ela nareda wasi ghose, kula kilambo ichija nawechiidiria, na naweghora Bwana Jesu, nakunde nighoresiwuyagha, ela ni oho kumoni. Nakunde nighore idakoni, Bwana Jesu, nakunde nikaie kwako, seji koni korekoghe aha wurumwengunyi kwa Ndeyo, nakunde kwa kula kilambo, kwa malagho ghose matini, nighore sidimagha; oho nuo kudimagha. Na nakufunyira chawucha kwa aghaje kuchagha ghibonya. Na ini nee chombo chako kwa wubaa ghwako.*

Na ni kwa irina ja Jesu. Amen.